



Влада на Република Северна Македонија
- ПРЕТСЕДАТЕЛ -

**Мандатно писмо за првиот заменик-претседател на Владата и
министер за политички систем и односи меѓу заедниците**

3 септември 2020 година

Почитуван прв заменик-премиер Груби,

На парламентарните избори кои се одржаа на 15 јули 2020 година граѓаните на Република Северна Македонија избраа да продолжиме да ја движиме државата напред. Нивниот глас за коалицијата која ја формираше новата Влада со мандат од 2020 до 2024 година е нивната сопствена инвестиција во полза за подобар живот за себе, за своите семејства и своите заедници. Гласот на секој граѓанин е глас за одбрана од КОВИД-19 и за успешно справување со здравствено-економската криза, глас за новата македонска економија, за нови и добро платени работни места, за правна и праведна држава, за чиста и здрава животна средина, за функционална инфраструктура, за ефикасно поврзување дома и со светот, за силна национална култура по угледот на европската култура и за образование кое младите генерации ги подготвува за подобра сегашност и подобра иднина.

Во изворното значење на зборот „министер“ се содржани службата, грижата и помагањето на граѓаните. Вие, како министер, морате да го разберете гласот на граѓанинот како прецизна насока која доаѓа од највисоко ниво и од која нема отстапување. Морате да им служите на сите граѓани, без разлика на нивната етничка и партиска припадност, пол, род, сексуална ориентација, родов идентитет, раса, боја на кожа, потекло, припадност на маргинализирана група, јазик, социјално потекло, образование, религија, политичко уверување, друго уверување, попреченост, возраст, семејна или брачна состојба, имотен статус, здравствена состојба, лично својство и



Влада на Република Северна Македонија
- ПРЕТСЕДАТЕЛ -

општествен статус. Очекувам дека во извршувањето на Вашите должности и во остварувањето на Програмата за работа на Владата 2020-2024 година ќе се вклучите без задршка и со целосна професионална посветеност. Имаме сериозна и суштинска обврска агендата за која се обврзавме пред граѓаните да ја остваруваме со максимален вложен напор, преку ефективно извршување за најдобри можни резултати. Овој начин не познава компромиси и оправдувања и вклучува постојана изложеност пред јавноста на која ќе ѝ ги ставиме на располагање сите механизми за да ја следи нашата работа.

Вие сте дел од Владата која отворено ја презентира својата работа и е достапна за секој граѓанин на Република Северна Македонија. Јас, како претседател на Владата ќе ја унапредам структурата на мојот кабинет со цел да бидам уште поотворен премиер и да обезбедам постојана двонасочна комуникација со сите граѓани и заедници на кои им е потребна помош од мене и моите служби, но и за да можам да ги примам и разберам сите идеи и иницијативи кои доаѓаат од јавноста. Ве задолжувам и Вас на редовна и отворена комуникација со сите граѓани и засегнати страни во општеството преку унапредување на каналите за респонзивност, инклузивност и партиципативност.

Вашата работа секојдневно ќе се следи и мери. Ако сте посветени, отчетни и одговорни ќе имате одлични резултати и ќе продолжите да работите уште подобро за уште повеќе резултати. Во спротивно, граѓаните ќе реагираат и тоа ќе предизвика кадровски промени. Само така е исправно и чесно пред зборот кој сме го дале пред граѓаните. Затоа, првите заклучоци за Вашата работа ќе ги донесам после истекот на првите 100 дена од мандатот, односно на истекот на оваа 2020 година, после што се можни промени. На истекот на секоја година ќе вршиме методолошка анализа на реализацијата на зададените цели и на севкупното Ваше работење.



Влада на Република Северна Македонија
- ПРЕТСЕДАТЕЛ -

Номинирајќи Ве за министер до Собранието на Република Северна Македонија, бев убеден дека можам да сметам на Вашата целосна одговорност и посветеност во извршувањето на должностите. Токму затоа, очекувам резултати веднаш. Граѓаните имаат очекувања, а Вие сте на оваа позиција за да направите сè што е потребно за оваа Влада да ги исполни очекувањата.

Како прв заменик на претседателот на Владата и министер за политички систем и односи меѓу заедниците очекувам од Вас да придонесувате кон спроведувањето на Охридскиот рамковен договор, како и кон понатамошното зајакнување на концептот *Еднакво општество за сите*. Ќе барам од Вас активно да придонесувате кон создавањето политики кои ги развиваат вредностите на заедништвото и меѓуетничката доверба, толеранцијата, правичноста, еднаквите можности, признавањето на различностите во мултикултурализмот и интеркултурната комуникација. Воедно, очекувам од Вас да работите заедно со мене и колегите од Владата за остварување на хоризонталните владини политики, особено во процесот на пристапување кон Европската Унија.

Поконкретно, од Вас очекувам:

- Целосно да го ставите во функционалност Министерството за политички систем и односи меѓу заедниците и истото да го доекипирате за да одговори на потребите кои произлегуваат од законски утврдените надлежности;
- Во соработка со министерот за информатичко општество и администрација, во првите шест месеци од мандатот на оваа Влада, да обезбедите да се распоредат и да тргнат на работа сите вработени во согласност со Охридскиот рамковен договор во државните институции;



Влада на Република Северна Македонија
- ПРЕТСЕДАТЕЛ -

- Да продолжите со примената на Законот за употреба на јазиците;
- Во првите шест месеци од мандатот, да ги дооформите Агенцијата за примена на јазикот што го зборуваат најмалку 20 % од граѓаните на Република Северна Македонија и Инспекторатот за употреба на јазиците;
- Да работите заедно со министерот за локална самоуправа, министерката за образование и наука и министерката за култура на зголемување на содржините во областа на образованието и културата кои придонесуваат за зближување на граѓаните;
- Да соработувате со бизнис-секторот за поддршка на добрите меѓуетнички односи и вредностите на толеранција, застапеност и меѓусебна доверба и во нивните работни средини, за да се искористи целокупниот човечки потенцијал со кој располага нашата земја;
- Да соработувате со Владата за понатамошна имплементација на Стратегијата за меѓуетничка интеграција и граѓанска вклученост и воведување на годишна награда за најдобра идеја/проект со кој се развива и промовира концептот на *Еднакво општество за сите*;
- Да предложите до Владата концепт за формирање национални совети на заедниците кои се помали од 20 % од вкупното население на државата, вклучувајќи ги сите заедници во процесот на креирање на овие политики;
- Да соработувате со министерката за култура за поддршка и развој на филмската продукција за деца и млади на повеќе јазици, културно творештво на помалубројните заедници и проекти кои обезбедуваат поголема интерактивност и кохезија;
- Да го поддржите спротивставувањето на верската индоктринација, религиозната и етничката нетрпеливост која се продуцира во делови на медиумскиот простор и социјалните мрежи;
- Да спроведувате и други активности согласно заложбите и Програмата на Владата на Република Северна Македонија 2020 - 2024 година.



Влада на Република Северна Македонија
- ПРЕТСЕДАТЕЛ -

Истовремено, како прв заменик-претседател на Владата и министер за политички систем и односи меѓу заедниците, од Вас очекувам:

- Да бидете прв чувар на Уставот и законите и да осигурате дека Министерството за политички систем и односи меѓу заедниците ги исполнува сите законски обврски, дека сите носителите на јавни функции и службениците кои работат под Ваша надлежност еднакво се одговорни пред законот и Уставот, а Уставот и законите се спроведуваат еднакво за сите;
- Да бидете пример за добро управување и да осигурате дека носителите на јавните функции и службениците кои работат под Ваша надлежност се придржуваат до највисоки стандарди за одговорно и етичко управување;
- Да осигурате дека Министерството за политички систем и односи меѓу заедниците навремено, правично, ефикасно и ефективно одговара и ги решава прашањата и постапките од граѓаните и правните лица на тој начин оправдувајќи ја и стекнувајќи ја довербата на граѓаните и јавноста;
- Да ја продолжите примената и да ги унапредите политиките на транспарентност и отчетност;
- Да бидете отворени и инклузивни кон граѓаните, стручната јавност, граѓанското општество и опозицијата во креирањето и спроведувањето на јавните политики со цел да се обезбедат квалитетни политики базирани врз докази и консензуалност во општеството;
- Да осигурате дека државните ресурси не се користат за партиски и изборни цели и дека на административните службеници и вработените во јавниот сектор не им се вршат партиски влијанија;
- Да ја унапредувате родовата еднаквост и правичната застапеност и постојано да го имате предвид мултиетничкиот карактер на земјата.



Влада на Република Северна Македонија
- ПРЕТСЕДАТЕЛ -

Соработувајте со сите вработени и искористете ги сите потенцијали во јавната администрација. Во целото ваше дејствување бидете им пример на тие со кои работите и на граѓаните за кои работите. Придржувајте се до Кодексот за етичко однесување на членови на Влада и носители на јавни функции именувани од страна на Владата и ширете ги етичките вредности. На крајот на нашиот мандат во 2024 година, како резултат на позитивните промени кои ќе ги направиме, Република Северна Македонија да биде земја во која граѓаните сакаат да живеат и да придонесуваат за нејзино постојано унапредување. Граѓаните го очекуваат тоа од нас.

Ви пожелувам многу среќа, здравје и успешен мандат.

Искрено Ваш,

Зоран Заев

Претседател на Владата на Република Северна Македонија